

ശ്രീ. പി. രാമസ്വാമി അയ്യർ. ഉദ്യോഗസ്ഥന്മാരെ സംബന്ധിച്ച പ്രത്യേക പരാതി കളൊന്നും കിട്ടിയിട്ടില്ല.

ശ്രീ. എ. വി. കണ്ണൻ. തണ്ണീർമുക്കം ബഞ്ചിന്റെ പ്രവൃത്തി ആരംഭിക്കുന്നുവെന്നു പറഞ്ഞു. എത്രകാലംകൊണ്ട് അതു പൂർത്തിയാകുമെന്നു പറയാൻ ദയവുണ്ടാകുമോ?

ശ്രീ. പി. രാമസ്വാമി അയ്യർ. അതിന്റെ പ്രവൃത്തി വളരെവേഗം തുടർന്നുകൊണ്ടു പോകാൻ സാങ്കേതികമായ വിഷമമുണ്ട്. മൂന്നു പതനങ്ങളായി തീർന്നിട്ടുണ്ട്. അതിൽ മൂന്നിലൊന്നു ഭാഗം പൂർത്തിയാക്കിയിട്ടുണ്ട്. ബാക്കിയുള്ളതിന്റെ ഒരു ഭാഗം മാത്രം ബോറിംഗ് നടത്തി അതിന്റെ പ്രവർത്തനം നടന്നുകൊണ്ടിരിക്കുകയാണ്. പണി പൂർത്തിയാക്കാൻ നാലു വർഷത്തിലധികം വേണ്ടിവരികയില്ലെന്നാണ് വിശ്വസിക്കുന്നത്. പ്രവർത്തനം വേഗത്തിൽ നടത്താൻ വേണ്ട നടപടികൾ സ്വീകരിച്ചിട്ടുണ്ട്.

ശ്രീ. എം. സദാശിവൻ. വെള്ളായണി ബഞ്ച് നിർമ്മാണത്തിന് ഒരു പദ്ധതി ഉണ്ട്. പക്ഷെ അതിന്റെ ഇപ്പോഴത്തെ അവസ്ഥ എന്താണെന്നു പറയാൻ ദയവുണ്ടാകുമോ?

ശ്രീ. പി. രാമസ്വാമി അയ്യർ. അതിനെ സംബന്ധിച്ച് എസ്റ്റിമേറ്റുകൾ തയ്യാറാക്കി പ്രവർത്തനം നടത്താൻ ആലോചിച്ചുകൊണ്ടിരിക്കുകയാണ്. ഒരു കോൺഫറൻസ് വിളിച്ചുകൂട്ടി ചർച്ച ചെയ്ത് കൂടുതൽ വേഗത്തിൽ നടത്താനുള്ള ആലോചനയുണ്ട്.

ശ്രീ. പി. ഗ. ഗായത്ത്. ബഞ്ചിന്റെ പണി ത്വരിതഗതിയിൽ നടക്കുന്നുണ്ടെന്നു ബഹുമാനപ്പെട്ട മന്ത്രി പറഞ്ഞു. ഗവണ്മെന്റിന്റെ നിർദ്ദേശം വളരെ വ്യക്തമായി കിട്ടിയിട്ടുണ്ട്. ഇപ്പോഴും ചെല്ലാനത്തെ 6000 ഏക്കർ സ്ഥലത്തു് ഉപ്പുവെള്ളം കയറുന്നതു തടയാനുള്ള ബഞ്ച് ഇടുന്നതിനുള്ള പണി നടക്കുന്നില്ല. കൃഷിയിറക്കാൻ സാധിക്കാതെ പോകുന്നതിനാൽ, ഇക്കാര്യം തന്നെ കൃഷിയിറക്കുന്നതിന് ബഞ്ച് ഇടുന്നതിനുള്ള ഏർപ്പാട് ചെയ്യുമോ?

ശ്രീ. പി. രാമസ്വാമി അയ്യർ. പരിശോധിക്കാം.

ശ്രീ. എസ്. ദാമോദരൻ. തണ്ണീർമുക്കത്തെ പദ്ധതി നടപ്പിലാക്കുന്നതിൽ ചില ഉദ്യോഗസ്ഥന്മാർ അഴിമതി കാണിച്ചു എന്നുള്ള ഏതെങ്കിലും പരാതി ഗവണ്മെന്റിന്റെ ശ്രദ്ധയിൽപ്പെട്ടിട്ടുണ്ടോ; ഉണ്ടെങ്കിൽ അതിന് നടപടികൾ സ്വീകരിച്ചിട്ടുണ്ടോ?

ശ്രീ. പി. രാമസ്വാമി അയ്യർ. ഉദ്യോഗസ്ഥന്മാരെ സംബന്ധിച്ച് പരാതിയൊന്നും കിട്ടിയിട്ടില്ല. ഡ്രൈവർമാരും എൻജിനീയർമാരും തമ്മിൽ തർക്കമുണ്ടായിരുന്നു, ചില കാര്യത്തിൽ. അതു പരിശോധിച്ച് ഇരു കൂട്ടർക്കും അനുകൂലമായ വിധത്തിൽ നടപടികൾ എടുത്തു കഴിഞ്ഞിട്ടുണ്ട്. ഇപ്പോൾ കഴിഞ്ഞുപോയി.

രണ്ടാമത്തെ സർവ്വകലാശാല തുടങ്ങുന്നതിനെപ്പറ്റി അന്വേഷിച്ച റിപ്പോർട്ട് ചെയ്യാൻ നിയമിക്കപ്പെട്ട കമ്മിറ്റിയുടെ പ്രവർത്തനം.

* 677 (8) ശ്രീ. എൻ. കെ. ശേഷൻ. താഴെ കാണുന്ന ചോദ്യങ്ങൾക്കു വിദ്യാഭ്യാസമന്ത്രി സദയം മറുപടി നൽകുമോ.

(എ) കേരളത്തിൽ രണ്ടാമത്തെ സർവ്വകലാശാല തുടങ്ങുന്നതിനെപ്പറ്റി അന്വേഷിച്ച റിപ്പോർട്ട് ചെയ്യാൻ നിയമിക്കപ്പെട്ട കമ്മിറ്റിയുടെ പ്രവർത്തനം എത്രത്തോളമായിട്ടുണ്ടെന്നു അറിയാമോ;

(ബി) ആ കമ്മിറ്റി എത്ര പ്രാവശ്യം യോഗം ചേർന്നു;

(സി) വല്ല ഇടക്കാല റിപ്പോർട്ടും ആ കമ്മിറ്റി സർക്കാരിലേക്കു നൽകിയിട്ടുണ്ടോ;

(ഡി) അതിലെ അംഗങ്ങളുടെ എണ്ണം വളരെയധികമായി പോയതുകൊണ്ട് അതുകൊണ്ടുദ്ദേശിച്ച പണി ഫലപ്രദമായി നടക്കുന്നില്ലെന്നുള്ളപരാതി ശരിയുണ്ടോ;

(ഇ) എന്നെക്കാണ് കമ്മിറ്റി റിപ്പോർട്ട് സമർപ്പിക്കേണ്ടത്;

(എഫ്) അടുത്ത വിദ്യാഭ്യാസ വർഷത്തിൽതന്നെ രണ്ടാം സർവ്വകലാശാല തുടങ്ങുന്നതിന് പ്രസ്തുത കമ്മിറ്റിയുടെ പ്രവർത്തനം ത്വരിതപ്പെടുത്താനും മുഴുമിപ്പിക്കാനും വേണ്ട നിർദ്ദേശം നൽകുമോ?

വിദ്യാഭ്യാസ മന്ത്രി (ശ്രീ. സി. എച്ച്. മുഹമ്മദുകോയ):

(എ) ആ കമ്മിറ്റി ഫെബ്രുവരി ആദ്യവാരത്തിൽ അതിന്റെ റിപ്പോർട്ട് ഗവണ്മെന്റിനു സമർപ്പിച്ചു.

(ബി) നാലു പ്രാവശ്യം യോഗം ചേർന്നു.

(സി) ഇല്ല.

(ഡി) അങ്ങനെ പരാതിയുള്ളതായി ഗവണ്മെന്റിന്റെ ശ്രദ്ധയിൽപ്പെട്ടിട്ടില്ല.

(ഇ) കമ്മിറ്റിയെ നിയമിച്ച ഉത്തരവിൽ റിപ്പോർട്ട് ഫെബ്രുവരി അവസാനത്തിനു മുൻപ് കിട്ടണമെന്നു താല്പര്യപ്പെട്ടിരുന്നു.

(എഫ്) കമ്മിറ്റി അതിന്റെ റിപ്പോർട്ട് ഗവണ്മെന്റു നിർദ്ദേശിച്ച സമയത്തിനു മുൻപ്, അതായത് ഫെബ്രുവരി ആദ്യവാരത്തിൽ ഗവണ്മെന്റിനു സമർപ്പിക്കുകയുണ്ടായി.

ശ്രീ. എൻ. കെ. ശേഷൻ: ഈ ചോദ്യത്തിനു മുൻപ് ഉത്തരം പറഞ്ഞിട്ടുള്ളതാണെങ്കിലും രണ്ടു ചോദ്യം കൂടെ ചോദിക്കാൻ ആഗ്രഹിക്കുന്നു.

കേന്ദ്രഗവണ്മെന്റിന് ഈ റിപ്പോർട്ടിന്മേൽ ഈ ഗവണ്മെന്റിന്റെ കുറിപ്പോടു കൂടി എഴുതിയയച്ചിട്ടുള്ളതിന് മറുപടി കിട്ടിയിട്ടുണ്ടോ?

ശ്രീ. സി. എച്ച്. മുഹമ്മദുകോയ: കിട്ടിയിട്ടില്ല.

ശ്രീ. എൻ. കെ. ശേഷൻ: പുതിയ സർവ്വകലാശാല ആരംഭിക്കുന്നതിനെ സംബന്ധിച്ചുള്ള പ്രാരംഭനടപടികൾ നടത്താൻ സ്പെഷ്യലാഫീസറെ നിയമിച്ചിട്ടുണ്ടോ ഉണ്ടെങ്കിൽ ആരാണ്?

ശ്രീ. സി. എച്ച്. മുഹമ്മദുകോയ: ഉണ്ട്. അദ്ദേഹത്തിന്റെ പേര് കെ. സി. ചാക്കോ എന്നാണ്.

ശ്രീ. ആർ. എസ്. ഉണ്ണി: സർ. ഒരു പോയിന്റ് ഓഫ് ഓർഡർ—നിയമസഭാ നടപടിപ്പട്ടം 35 (2) (എ) വകുപ്പിൽ "It shall not repeat in substance questions already answered" എന്നു പറയുന്നുണ്ട്, ഇതിനു മുൻപ് ഇതേ ചോദ്യം ചോദിച്ചിട്ടുള്ളതാണെങ്കിലും ബഹുമാനപ്പെട്ട സ്പീക്കർ ഒരു ഉപചോദ്യം ചോദിക്കാൻ അനുമതി നൽകിയതാണ്. വീണ്ടും ഉപചോദ്യങ്ങൾ ചോദിക്കുന്നത് അനുവദനീയമാണോ?

മി. സ്പീക്കർ: മുൻപു ചോദിച്ച ചോദ്യമാണെന്നു ഇപ്പോൾ മാത്രമേ മനസ്സിലാക്കാൻ കഴിഞ്ഞുള്ളൂ. നേരത്തെ അറിഞ്ഞിരുന്നെങ്കിൽ അനുമതി കൊടുക്കുകയില്ലായിരുന്നു.